

உலக உபகாரிகளால் மட்டுமே உலகின் அதிபதிகள் ஆகமுடியும்.

பாப்தாதா சதா தனது குழந்தைகளை உலக உபகாரிகளாகக் காண்பதில் களிப்படைகிறார். எல்லையற்ற உலக உபகாரியாகத் தந்தை உலகிலுள்ள அனைவரும் உடனடியாக நன்மை பெற வேண்டும் என்ற ஒரேயொரு எண்ணத்தையே சதா கொண்டிருக்கிறார். அவருடைய எண்ணங்கள் அனைத்தும் குறிப்பாக இதனையே அடிப்படையாகக் கொண்டவை. இதுவே அவருடைய எண்ணங்களின் விதையாகும். ஏனைய அனைத்தும் மரத்தின் பல்வகையான விவரங்கள் ஆகும். அதேபோன்று, தந்தை கூறுகின்ற அனைத்தும் சதா குழந்தைகளான உங்களுக்கு நன்மை செய்யும் வழிமுறைகளால் நிரம்பியுள்ளன. அவருடைய கண்கள் சதா குழந்தைகளான உங்களுக்கு நன்மை செய்யும் தேடும் விளக்கை வழங்குகிறது. உபகாரிக் குழந்தைகளான உங்களுடைய ஞாபகார்த்தமான அவருடைய நெற்றியிலுள்ள திலகம் இரத்தினங்களின் வடிவில் உள்ளது. அவர் செய்யும் ஒவ்வொரு செயலும் நன்மை செய்பவை ஆகும். தந்தையின் எண்ணங்களும், வார்த்தைகளும், கண்களும் குழந்தைகளான உங்களுக்கு சதா நல்லுணர்வுகளாலும், நல்லாசிகளாலும் நிரம்பியுள்ளன. அதேபோன்று, குழந்தைகளான நீங்கள் எதைச் செய்தாலும், நீங்கள் உங்களுடைய எல்லைக்குட்பட்ட இல்லறங்களைப் பராமரித்தாலென்ன அல்லது சேவை நிலையத்தைப் பராமரிக்கும் கருவிகளாக இருந்தாலென்ன, உங்களிடம் சதா உலகின் மீது நல்லுணர்வுகள் இருக்கட்டும். சதா உலகிலுள்ள ஆத்மாக்கள் அனைவரையும் உங்கள் முன்னால் வைத்திருங்கள். ஆத்மாக்கள் எவ்வளவு தொலைவில் இருந்தாலும், உங்களுடைய விழிப்புணர்வில், அவர்கள் சதா உங்களுக்கு நெருக்கமாக அல்லது முன்னால் தென்பட வேண்டும். எதிர்கால ரூபமான ஸ்ரீ கிருஷ்ணர் தனது கரங்களில் உலக உருண்டையைப் பிடித்திருக்கும் சித்திரம் ஒன்றை நீங்கள் சேவைக்காக வைத்திருக்கிறீர்கள். அவர் உலகின் அதிபதியாக இருப்பதனால், பூகோளம் அவருடைய கரங்களில் காட்டப்பட்டுள்ளது. அதேபோன்று, தற்சமயம் நீங்கள் உலக உபகாரிகளாக இருப்பதனால், உங்களுடைய தலைகளில் உலகிலுள்ள ஆத்மாக்கள் அனைவரும் உங்களுக்கு நெருக்கமாக இருக்கிறார்கள். ஒருவர் அமெரிக்காவிலோ அல்லது வெகு தொலைவிலோ இருந்தாலும், இங்கிருந்த வண்ணமே, உங்களால் அந்த ஆத்மாவிற்கு ஒரு விநாடியில் உங்களுடைய மேன்மையான உணர்வுகளினதும் நல்லாசிகளினதும் அடிப்படையில் அமைதியினதும் சக்தியினதும் கதிர்களை வழங்க முடியும்.

நீங்கள் வெகு தொலைவில் இருந்தாலும், விஞ்ஞானத்தால் வழங்கப்பட்டுள்ள வசதிகளால் காலமும் ஒலியும் மிகவும் நெருக்கமாக வந்துவிட்டன. விமானங்களினூடாக நேரம் மிகவும் நெருங்கி வந்துவிட்டது. அதனால் உங்களால் மிகக் குறுகிய நேரத்தில் தொலைதூரத்திலுள்ள இடங்களையும் சென்றடைய முடியும். தொலைபேசிகளால், மற்றவர்களின் ஒலிகள் உங்களுக்கு மிகவும் நெருக்கமாக உள்ளன. இலண்டனில் உள்ள ஒருவரின் குரலை அவர் உங்களுக்கு முன்னால் இருந்து பேசுவதைப் போன்று உங்களால் கேட்க முடியும். அதேபோன்று, வெகு தொலைவிலுள்ள எந்தவொரு காட்சியையும் மனிதர்களையும் உங்களுக்கு முன்னால் இருப்பதைப் போன்று தொலைக்காட்சியால் காட்ட முடியும். விஞ்ஞானம் உங்களுடைய படைப்பாகும். நீங்கள் மாஸ்டர் படைப்பாளிகள். நீங்கள் உங்களுடைய மௌன சக்தியை உபயோகிக்கும்போது, உலகில் எவ்வளவு தொலைவில் ஓர் ஆத்மா இருந்தாலும், உங்களால் அந்த ஆத்மாவின் ஒலியைக் கேட்கக்கூடியதாக இருக்கும். உங்களுக்குக் கேட்கும் அந்த ஒலி என்ன? விஞ்ஞானத்தின் கருவிகளால் அவர்களின் குரல்களை உங்களால் கேட்க வைக்க முடியும். ஆனால் அவற்றால் அவர்களின் மனங்களின் ஒலியை உங்களுக்குக் கேட்கும்படி செய்ய முடியாது. உங்களுடைய மௌன சக்தியின் மூலம், உங்களால் எந்தவோர் ஆத்மாவினதும் மனதின் ஒலியையும் அந்த ஆத்மா பௌதீகமாக உங்களின் முன்னால் இருந்து பேசுவதைப் போன்று கேட்க முடியும். உங்களால் அந்த ஆத்மாவின் மனதின் அமைதியின்மையையும், துன்ப நிலையையும் தொலைக்காட்சியில் நீங்கள் ஒரு காட்சியை அல்லது மனிதரைப் பார்ப்பதைப் போன்று தெளிவாகக் காணக்கூடியதாக இருக்கும். தொலைக்காட்சியின் இணைப்பை ஏற்படுத்தி ஆளியைப் போட்டதும் உங்களால் அனைத்தையும் பார்க்கவும், கேட்கவும் கூடியதாக இருப்பதைப் போன்று, நீங்கள் தந்தையுடன் இணைப்பை ஏற்படுத்தி, உங்களுடைய மேன்மையான உணர்வுகளும் நல்லாசிகளும் என்ற ஆளியைப் போட்டதும், வெகு தொலைவிலுள்ள ஆத்மாக்களையும் உங்களுக்கு நெருக்கமாக இருப்பதுபோன்று உங்களால் அனுபவம் செய்ய முடியும். இதுவே உலக உபகாரியாக இருத்தல் எனப்படுகிறது. இத்தகைய ஸ்திதியை உருவாக்குவதற்கு நீங்கள் என்ன விசேடமான வழிமுறையைக் கையாள வேண்டும்?

இவை அனைத்திற்குமான அடிப்படை மௌனம் ஆகும். தற்சமயம், நீங்கள் மௌன சக்தியை சேமிக்க வேண்டும். மனதின் ஒலியானது எண்ணங்களின் வடிவில் ஏற்படும். மனதின் சத்தத்தை முடித்துவிடுங்கள். அதாவது, வீணான எண்ணங்கள் அனைத்தையும் முடித்து, உங்களுடைய மனதை ஒரேயொரு சக்திவாய்ந்த எண்ணத்தில் ஸ்திரப்படுத்துங்கள். எண்ணங்களின் விரிவாக்கத்தை நீங்கள் அவற்றின் சாரத்திற்குக் கொண்டுவரும்போது, உங்களுடைய மௌன சக்தியானது இயல்பாகவே அதிகரிக்கும்.

புறநோக்கினால் வீணானவை ஏற்படும். அகநோக்கினால் சக்திவாய்ந்தவை வெளிப்படும். அதேபோன்று, உதடுகளில் இருந்து வெளிப்படும் வீணானவை எவற்றையும் முடிப்பதன் மூலம், அதாவது நீங்கள் அதை சக்திவாய்ந்ததாக, அதாவது, சாரம் நிறைந்ததாக ஆக்குவதன் மூலம், உங்களால் மௌன சக்தியை சேமிக்க முடியும். அதன்பின்னர் மௌன சக்தியின் அற்புதமான அத்தாட்சியைக் காண முடியும். வெகு

தொலைவில் வசிக்கும் ஆத்மாக்களும் வந்து உங்களிடம் கூறுவார்கள்: 'நீங்கள் எனக்குச் சரியான பாதையைக் காட்டினீர்கள். நீங்கள் எனது இலக்கை எனக்குக் காட்டினீர்கள். நீங்கள் என்னை அழைத்தீர்கள். நான் உங்களிடம் வந்தேன்.' உங்களுடைய தெய்வீக ரூபம் அவர்களுடைய நெற்றிகளின் தொலைக்காட்சியில் மிகத் தெளிவாகப் புலப்படும். அவர்கள் தனிப்பட்ட முறையில் உங்களைச் சந்தித்திருப்பதைப் போன்று மிகத் தெளிவாக உணருவார்கள். மௌன சக்தியானது இத்தகைய ஆன்மீக அற்புதங்களை வெளிப்படுத்தும். ஆரம்பத்தில், வெகு தொலைவில் உள்ள ஆத்மாக்களும் தந்தை பிரம்மாவின் ரூபத்தைக் காட்சியாகக் கண்டார்கள். குறிப்பிட்ட இடத்திற்குச் செல்லுமாறு பணிக்கப்பட்டார்கள். இறுதியிலும், விசேடமான உலக உபகாரி ஆத்மாக்களான நீங்களும் அதேபோன்று தனித்துவமான பாகத்தை நடிப்பீர்கள். எவ்வாறாயினும், இதைச் செய்வதற்கு, ஆத்மாக்களான நீங்கள் சம்பூரணமாக பந்தனங்கள் அனைத்தில் இருந்தும் விடுபட வேண்டும். அவசியமான எந்தவொரு பணியையும், எந்தவொரு சக்தியுடனும், எந்த நேரத்திலும், எங்கேயாயினும் செய்யக்கூடியதாக நீங்கள் மிகவும் சுதந்திரமாக ஆகவேண்டும். சம்பூரணமாக சகல பந்தனங்களில் இருந்தும் விடுபட்ட ஆத்மாக்களால் மட்டுமே ஏனைய ஆத்மாக்களையும் ஜீவன்முக்தி அடையச் செய்ய முடியும். நீங்கள் அடையவேண்டிய இலக்கு எத்தனை உயர்வானது என்பதையும், உங்களுடைய எல்லையற்ற சேவையின் ரூபம் எத்தனை மேன்மையானது என்பதையும் நீங்கள் இப்போது புரிந்து கொண்டீர்களா? இந்தப் புரிந்துணர்வு உங்களுக்கு ஏற்படும்போது, சகல வகையான சிரமங்களில் இருந்தும் நீங்கள் விடுபடுவீர்கள். நீங்கள் இந்த ஒரேயொரு முயற்சியையே செய்ய வேண்டும். இதைச் செய்வதற்கான தைரியம் உங்களுக்கு இருக்கிறதா?

மகாராஷ்டிராவைச் சார்ந்தவர்கள் மேன்மையான பணியைச் செய்ய வேண்டும். மகாராஷ்டிராவைச் சார்ந்தவர்கள் இந்த அற்புதத்தைச் செய்ய வேண்டும். அப்போது மட்டுமே ஒரு விநாடியில் உங்களால் எங்கேயும் அடையத்தக்க முறையில் சேவையின் வேகம் அதிகரிக்கும். 'மகாராஷ்டிரா' என்ற பெயரைக் கொண்டிருப்பதன் மூலமே, உங்களால் மகாத்மாக்கள் ஆகுவது இலகுவாக இருக்கும். உங்களுடைய ஒவ்வொரு செயலும் வார்த்தையும் மேன்மையானதாக இருக்க வேண்டும். மகாராஷ்டிரா வாசிகளான நீங்கள் அனைவரும் இந்தளவிற்கு மகத்தானவர்கள், அல்லவா? யார் உங்களைப் பார்த்தாலும், அந்த ஆத்மா உங்களை மகாத்மா என்று அனுபவம் செய்ய வேண்டும். இவ்வாறு இருக்கிறீர்கள், அல்லவா? ஆசிரியர்களான நீங்கள் என்ன நினைக்கிறீர்கள்? மகாராஷ்டிராவில் எந்தவிதப் பிரச்சனைகளும் இல்லையல்லவா? மகாத்மாக்கள் இருக்கும் இடத்தில், பிரச்சனைகள் அனைத்தும் முடிவிற்கு வந்துவிடும். மகாராஷ்டிரா என்றால் மகாத்மாக்களின் ராஷ்டிரா (இடம்) என்று அர்த்தமாகும். எனவே, உங்களுடைய இடமும் ஸ்திதியும் சமமாக இருக்கிறதல்லவா? நீங்கள் சமமாக இருக்கிறீர்கள் என்பதை நினைவில் வைத்திருங்கள். முதலாம் இலக்க ஆத்மாக்கள் மாயையைத் தோற்கடித்த வெற்றி ஆத்மாக்களாகப் பார்க்கப்படுகிறார்கள். இவ்வாறு இருக்கிறீர்கள், அல்லவா? 'என்ன?' அல்லது 'ஏன்?' என்ற கேள்விகள் எதுவும் உங்களுக்கு இல்லையல்லவா?

சதா சக்திசாலிகளாகவும், சதா மேன்மையான ஸ்திதியிலும் மேன்மையான எண்ணங்களிலும் ஸ்திரமாக இருப்பவர்களுக்கும், உலக உபகாரிகளாக இருப்பதில் தந்தைக்குச் சமமாக இருப்பவர்களுக்கும், சதா ஒரேயொருவரின் அன்பிலே திளைத்திருப்பவர்களுக்கும், இத்தகைய மேன்மையான ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா ஆசிரியர்களைச் சந்திக்கிறார்:

மகத்தானவர்கள் ஆகுவதற்கான வசதிகளை ஆசிரியர்கள் பெற்றுள்ளார்கள். எனவே, ஆசிரியர்களின் முக்கியத்துவம் அவர்களின் எண்ணங்களிலும், வார்த்தைகளிலும், செயல்களிலும், உறவுமுறைகளிலும் புலப்படுகிறது. சூழல், சகவாசம், தூய்மையான உணவு, சேவை, தொடர்புகள், உறவுமுறைகள் என்பவை அனைத்தும் மகத்தானவர்கள் ஆகுவதற்கான வசதிகள் ஆகும். வீட்டில் வசிப்பவர்கள் அங்கு வசிக்கும்போது பற்றற்றவர்களாக இருக்க வேண்டியுள்ளது. ஆனால் ஆசிரியர்களோ ஏற்கனவே பற்றற்றே இருக்கிறார்கள். பற்றற்றவர் ஆகுவதற்கு நீங்கள் பயிற்சி செய்ய வேண்டியதில்லை. நாரைகளுடன் வாழ்ந்திருந்தாலும், பற்றற்றவர்களாக இருத்தல் அன்னங்களின் அற்புதமாகும். இந்த முறையில் பார்க்கும்போது, ஆசிரியர்களான நீங்கள் எத்தனை பாக்கியத்தைப் பெற்றிருக்கிறீர்கள் என்பதைப் பார்க்க வேண்டும்! ஆசிரியர்களான உங்களுக்கு முயற்சி இலகுவானதாகும். இதை நீங்கள் உணருகிறீர்களா அல்லது உங்களுக்குச் சிரமமாக உள்ளதா? ஆசிரியர்கள் எதையாவது சிரமமாக உணருகிறார்கள் என்றால் அதற்கு ஒரேயொரு காரணமே இருக்க முடியும். அந்தக் காரணம் என்ன? ஆசிரியர்கள் தங்களை எப்போதும் மும்முரமாக வைத்திருந்தால், அவர்களுக்கு எதுவும் சிரமமாக இருக்காது.

நீங்கள் பௌதீகமாகவும் வார்த்தைகளினுடாகவும் சேவை செய்வதில் மும்முரமாக இருப்பதைப் போன்று, உங்களுடைய மனதிற்கும் முழு நேர அட்டவணையைப் போடுங்கள். உங்களுடைய மனம் மும்முரமாக இருக்கும்போது, உங்களால் இலகுவாக மாயையை வென்றவர் ஆகமுடியும். உங்களுடைய மனம் சுதந்திரமாக இருப்பதை மாயை பார்க்கும்போது, அவள் உங்களிடம் வருவாள். உங்களுடைய மனம் மும்முரமாக இருக்கும்போது, மாயை இலகுவாக அப்பால் நகர்ந்து விடுவாள். உங்களை எவ்வாறு மும்முரமாக வைத்திருப்பது என்பதையோ அல்லது உங்களுடைய மனதிற்கு அட்டவணை ஒன்றை எவ்வாறு உருவாக்குவது என்பதையோ நீங்கள் அறியாதிருக்கும்போதே மாயை உங்களிடம் வருகிறாள்.

அதன்பின்னர் நீங்கள் அனைத்தையும் கடினமானதாக உணருகிறீர்கள். இரண்டாவதாக, மும்முரமாக இருப்பதற்கு, நீங்கள் எப்போதும் உங்களுடைய கல்வியில் கவனம் செலுத்த வேண்டும். கற்பதற்கான விருப்பம் உங்களுக்குள் ஆழமாக இருக்க வேண்டும். கற்பதற்கான விருப்பத்தை ஆழமாகக் கொண்டிருப்பவர்களாலேயே தங்களையும் மற்றவர்களையும் மும்முரமாக வைத்திருக்க முடியும். இந்தக் கல்விக்கான உங்களுடைய விருப்பம் மேலோட்டமானதாக மட்டும் இருந்தால், நீங்கள் சிலவேளைகளில் மும்முரமாகவும், சிலவேளைகளில் சுதந்திரமாகவும் இருப்பீர்கள். அத்துடன் உங்களால் மற்றவர்களையும் மும்முரமாக வைத்திருக்க முடியாது. எனவே, உங்களை மும்முரமாக வைத்திருந்து, சகல தடைகளையும் அழித்து, மற்றவர்களையும் அவ்வாறே செய்ய வைப்புகள். மூன்றாவதாக, திட்டமிடும் புத்தியை விருத்தி செய்யுங்கள். முதலில், உங்களுக்காக ஒரு திட்டம் இடுங்கள். பின்னர் சேவைக்காகத் திட்டமிடுங்கள். திட்டமிடும் புத்திகளைக் கொண்டவர்கள் சதா மும்முரமாக இருப்பார்கள். வெறுமனே மற்றவர்களின் வழிகாட்டல்களைப் பின்பற்றும் புத்தியானது சிலவேளைகளில் சுதந்திரமாக இருக்கும். சிலவேளைகளில் மும்முரமாக இருக்கும். உங்களுடைய புத்தியைத் திட்டமிடும் புத்தியாக்குவதற்கு பாபாவின் வழிகாட்டல்களை நீங்கள் பெற்றுள்ளீர்கள். இந்தத் திட்டத்தை உங்களுக்காகவும் மற்றவர்களுக்காகவும் செய்யுங்கள். உங்களுடைய புத்தியை நீங்கள் திட்டமிடும் புத்தியாக ஆக்கிவிட்டீர்களா? அல்லது, உங்களுக்கு ஒரு திட்டத்தை வழங்கும்போது மட்டுமே நீங்கள் எதையாவது செய்வீர்களா? முதலில், உங்களுக்கு ஓர் ஆசிரியர் ஆகுங்கள். அதன்பின்னர் மற்றவர்களுக்கு ஆசிரியர் ஆகுங்கள். ஆசிரியர் மாணவர்களுக்காகத் திட்டங்களைச் செய்வார். அதேபோன்று, முதலில் உங்களுக்கு ஆசிரியராகவும், பின்னர் மற்றவர்களுக்கு ஆசிரியராகவும் ஆகுங்கள்.

அச்சா. நீங்கள் அனைவரும் உங்களுடைய அன்பிற்கேற்ப உங்களுடைய முயற்சிகளினூடாக முன்னேறுகிறீர்களா? நீங்கள் அனைவரும் ஏறுகின்ற ஸ்திதியில் இருக்கிறீர்களா? அனைவரும் ஆசிரியரைப் பின்பற்றுகிறார்கள். ஆமாம், நீங்கள் தந்தையைப் பின்பற்றுகிறீர்கள். இருந்தும் உங்களுக்குக் கருவி ஆகியிருக்கும் ஆசிரியரையும் நீங்கள் பார்க்க வேண்டும். உங்களுக்குக் கருவி ஆகியிருப்பவரில் நீங்கள் தந்தையைப் பார்க்க வேண்டும். நீங்கள் பார்க்கும் கண்ணாடி அழுக்காக இருந்தால், உங்களால் தெளிவாகத் தந்தையைப் பார்க்க முடியுமா? கண்ணாடி சுத்தமாகவும் சக்திமிக்கதாகவும் இருந்தால், எதையும் தெளிவாகப் பார்க்க முடிவதுடன், உங்களால் தந்தையையும் தெளிவாக அனுபவம் செய்ய முடியும். கண்ணாடியின் முன்னால் வருகின்ற எவரும் தந்தையின் சக்திவாய்ந்த அனுபவத்தைப் பெறத்தக்க வகையில் அந்தக் கண்ணாடி மிகவும் சுத்தமாகவும் சக்திவாய்ந்ததாகவும் இருக்க வேண்டும்.

ஆசிரியர்களிடமிருந்து முறைப்பாடுகளைச் செவிமடுக்க பாப்தாதா விரும்புவதில்லை. தாம் பலவீனமாக இருப்பதாகவோ அல்லது மாயை வருகிறாள் என்றோ அல்லது தமது மாணவர்கள் திருப்திப்படுவதில்லை என்றோ அல்லது தாம் திருப்தியாக இல்லை என்றோ ஆசிரியர்கள் முறைப்பாடு செய்யும்போது, பாபா அவர்களின் அந்த முறைப்பாடுகளைச் செவிமடுக்க விரும்புவதில்லை. ஆசிரியர்களின் கடமை, அனைவரையும் சம்பூரணமாக்குவதாகும். ஆசிரியர் தன்னைப் பற்றி முறைப்பாடு செய்தால், அவரால் எவ்வாறு மற்றவர்களைச் சம்பூரணமாக்க முடியும்? ஆசிரியர்கள் ஒருபோதும் தமது சொந்த முயற்சிகளைப் பற்றிய எந்தவிதமான முறைப்பாடுகளையும் கொண்டிருக்கக்கூடாது. ஆசிரியர்கள் என்றால் சம்பூரணமானவர்கள் என்று அர்த்தமாகும். ஆசிரியர்களே தடைகளை அழிப்பவர்கள் ஆவார்கள். தந்தைக்குச் சமமாக இருத்தல் என்பதே ஆசிரியர்களின் புகழ் ஆகும். தந்தையின் புகழ் ஆசிரியர்களின் புகழும் ஆகும். ஆசிரியராக இருப்பதன் முக்கியத்துவத்தை நீங்கள் புரிந்து கொண்டீர்களா? எந்தவிதமான முறைப்பாடுகளும் எஞ்சியிருக்காத வகையில் அழியாத ஒன்றுகூடலை உருவாக்குங்கள். அதிகளவு வளர்ச்சி ஏற்பட்டுள்ளது. எனினும், நீங்கள் இப்போது தடைகளை அழிப்பவர்கள் ஆகி, மற்றவர்களையும் அவ்வாறே ஆக்க வேண்டும்.

பாப்தாதா குழுவொன்றைச் சந்திக்கிறார்:

தந்தை, ஆசிரியர், சற்குரு என்ற மூன்று உறவுமுறைகளினூடாகப் பெறப்படும் மூன்று பெறுபேறுகள்.

நீங்கள் உங்களுடைய மூன்று உறவுமுறைகளுடன் உங்களுடைய ஆஸ்தி, உங்களுடைய கல்வி, உங்களுடைய வீடு என்பவற்றை சதா நினைத்தவண்ணம் செயற்படுகிறீர்களா? நீங்கள் தந்தையிடமிருந்து உங்களுடைய ஆஸ்தியைப் பெற்றீர்கள். நீங்கள் கல்வியை ஆசிரியரிடமிருந்து பெற்றீர்கள். சற்குருவினால் உங்களுக்கு வீட்டிற்கான பாதை காட்டப்பட்டு, நீங்கள் இப்போது அவருடன் வீடு திரும்ப வேண்டும் எனக் கூறப்பட்டது. எனவே, நீங்கள் சதா மூன்று உறவுமுறைகளையும், அவர்களிடமிருந்து பெறப்படுகின்ற பேறுகளையும் நினைவு செய்கிறீர்களா? பரமாத்மாவே உங்களுடைய தந்தையாகவும், ஆசிரியராகவும், சற்குருவாகவும் ஆகியிருப்பதனால், இத்தகைய மேன்மையான ஆத்மாக்களாக நீங்கள் உங்களைக் கருதுகிறீர்களா? இதை விட மகத்தான பாக்கியம் யாருக்குக் கிடைக்கும்? கடவுளை சகல உறவுமுறைகளிலும் கொண்டிருக்கும் இத்தகைய பாக்கியத்தைப் பெறுவீர்கள் என நீங்கள் ஒருபோதும் நினைத்திருக்க மாட்டீர்கள். அசாத்தியமான ஒன்று நடைமுறையில் சாத்தியமாகி இருக்கும் வகையில் உங்களுடைய பாக்கியம் மிகவும் மகத்தானதாகும். அவர் உங்களுடைய தந்தை மட்டுமல்ல. ஆனால் அவர் உங்களுடைய ஆசிரியராகவும் சற்குருவாகவும் ஆகியுள்ளார். கடவுள் உங்களையிட்டு மகிழ்ச்சி அடையும்போது, கூரையைப் பிரித்து அனைத்தையும் வெகுமதியாக வழங்குவார் என பக்தர்கள் கூறுவார்கள். எனவே, இங்கும், அவர் வானத்திற்கும் அப்பாற்பட்ட இடத்தில் இருந்து உங்களுக்கு

வெகுமதி வழங்குவதற்காக வருகிறார். கூரையைப் பிளந்துகொண்டு கடவுள் உங்களுக்கு வெகுமதி அளிப்பார் என அவர்கள் கூறுகிறார்கள். ஆனால் இங்கோ, பஞ்சபூதங்களுக்கும், வானத்திற்கும் அப்பால் வசிக்கும் அந்த ஒருவர் உங்களுக்கு வெகுமதியை வழங்குவதற்காக வருகிறார். எனவே, நீங்கள் எத்தனை பாக்கியசாலிகள் என்று பாருங்கள்! இப்போது உங்களுடைய நடைமுறை வாழ்க்கை ஆகியிருக்கும் இத்தகைய மகத்தான பாக்கியத்தை நீங்கள் சதா நினைவு செய்ய வேண்டும். அது ஞானமாக இருந்திருந்தால், நீங்கள் அதை மறப்பது சாத்தியமே. ஆனால் உங்களுடைய நடைமுறை வாழ்க்கையில் உள்ள ஒன்றை ஒருபோதும் நீங்கள் மறக்க மாட்டீர்கள். நீங்கள் எப்போதும் அவற்றை நினைவில் வைத்திருப்பீர்கள். நீங்கள் மறக்க முயற்சி செய்தாலும், இயல்பாகவே உங்களுடைய கடந்த கால வாழ்க்கையின் சம்பவங்களை நீங்கள் நினைவு செய்கிறீர்கள் என்றால், எவ்வாறு உங்களால் இதை மறக்க முடியும்? நீங்கள் ஒரேயொரு வார்த்தையை மட்டுமே நினைவு செய்ய வேண்டும். தொடர்ந்து 'பாபா, பாபா' என்று கூறுங்கள். நீங்கள் சதா நினைவு சொருபமாக இருப்பீர்கள். இரண்டு வயதுக் குழந்தையும் தொடர்ந்து 'பாபா, பாபா' என்று கூறும். நீங்கள் ஞானம் நிறைந்த ஒருவரின் குழந்தைகள் ஆவீர்கள். அவ்வாறாயின், உங்களால் 'பாபா' என்ற ஒரேயொரு வார்த்தையை நினைவு செய்ய முடியுமா? இது இலகுவான பாதையல்லவா? உங்களுக்கு இது கடினமாக இல்லையல்லவா? சக்தி சேனையான நீங்கள் என்ன நினைக்கிறீர்கள்? நீங்கள் மூன்றாவது நபர் இன்றி, சதா ஒரேயொரு தந்தையுடன் இருக்கிறீர்களா? நீங்கள் மூன்றாவது நபரை நினைக்கவில்லையல்லவா? தந்தையும் குழந்தையான நீங்களும் மட்டுமே. சதா 'தந்தையும் நானும்' என்ற போதையைப் பேணுங்கள். நீங்கள் பற்றில் இருந்து விடுபட்டுள்ள சக்தி சேனையா அல்லது இன்னமும் உங்களுடைய எல்லையற்ற வீடுகளிலும் குழந்தைகளிலும் உங்களுக்குப் பற்று உள்ளதா? என்ன நிகழ்ந்தாலும், நீங்கள் பற்றில் இருந்து உங்களை விடுவித்துக் கொள்ள வேண்டும். பற்றற்ற பார்வையாளராகித் தொடர்ந்து நாடகத்தின் காட்சிகளை அவதானியுங்கள்.

பாண்டவர்கள் அதிகாரத் தோரணை கொண்டவர்கள். அத்துடன் அவர்களுக்குக் கோபமும் ஏற்படும். பாண்டவர்களான நீங்கள் கோபத்தில் இருந்து விடுபட்டு விட்டீர்களா? நீங்கள் என்ன நினைக்கிறீர்கள்? பாண்டவர்களான நீங்கள் இதை வென்றுவிட்டீர்களா? சிறிதளவேனும் சரீர உணர்வோ அல்லது அதிகாரத் தோரணையோ இருக்கக்கூடாது. நீங்கள் சம்பூரணமான பிரம்மாகுமாராகவும், சம்பூரணமான பணிவுடனும் இருக்க வேண்டும். நீங்கள் கோபத்தைத் துறந்துவிட்டீர்களா? அல்லது இன்னமும் அதைச் சிறிதளவு ஆயுதமாகப் பயன்படுத்துகிறீர்களா? கோபப்படுவதை நிறுத்தி விட்டோம் என்று உணருபவர்கள், உங்கள் கரங்களை உயர்த்துங்கள்! யாராவது உங்களை அவமானப்படுத்தும்போது அல்லது தூற்றும்போதுகூட நீங்கள் கோபப்படக்கூடாது. இரண்டு விடயங்கள் உங்களை கோபத்திற்கு உள்ளாக்கலாம். ஒன்று, ஒருவர் உங்களுக்குப் பொய் சொல்லும்போது. இரண்டாவது, ஒருவர் உங்களைத் தூற்றும்போது. இந்த இரண்டு விடயங்களும் உங்களுக்குள் கோபம் பிறக்கச் செய்யலாம். எவ்வாறாயினும், இத்தகைய சூழ்நிலையிலும், நீங்கள் கோபப்படக்கூடாது. நீங்கள் இவ்வாறு இருக்கிறீர்களா? உங்களை இகழ்பவர்களையும் ஈடேற்றுவதே பிராமணர்களான உங்களுடைய கடமை ஆகும். மற்றவர்கள் உங்களை அவமதிக்கும்போது, நீங்கள் அவர்களை அணைக்க வேண்டும். இது ஓர் அற்புதமே ஆகும்! இதுவே மாற்றம் எனப்படுகிறது. உங்களை அரவணைப்பவர்களை அரவணைப்பது பெரிய விடயம் அல்ல. ஆனால் உங்களை இகழ்பவர்களையும் உங்களுடைய உண்மையான நண்பர்களாகக் கருதுவதே மகத்தான விடயமாகும். அதை வெறுமனே கூறாமல், உங்களுடைய இதயபூர்வமாக உணர வேண்டும். நீங்கள் இவ்வாறு ஆகிவிட்டீர்களா? இத்தகைய மாற்றத்தை உங்களுக்குள் நீங்கள் ஏற்படுத்திக் கொள்ளும்போதே, உலகம் பூராகவும் நீங்கள் பிரபல்யம் அடைவீர்கள். உலகிலுள்ள அனைவரும் அசாத்தியம் என்று உணர்வதை நீங்கள் நடைமுறையில் செய்து காட்ட வேண்டும். அப்போது மட்டுமே நீங்கள் அற்புதங்களைச் செய்திருக்கிறீர்கள் என்று கூற முடியும்.

ஆசீர்வாதம்: நீங்கள் மாஸ்ரர் படைப்பாளராகி, உங்களுடைய உரிமையின் சக்தியால் உங்களுடைய திரிமூர்த்தி படைப்பை ஒத்துழைக்கச் செய்வீர்களாக. திரிமூர்த்தி சக்திகளே (மனம், புத்தி, சம்ஸ்காரங்கள்) மாஸ்ரர் படைப்பாளர்களான உங்களுடைய படைப்பாகும். அவற்றை ஒத்துழைக்கச் செய்வதற்கு உங்களுடைய உரிமைச் சக்தியை உபயோகியுங்கள். ஓர் அரசன் தானே எதையும் செய்வதில்லை. ஆனால் மற்றவர்களின் மூலம், அரச பணியாட்களின் மூலம் அனைத்தையும் செய்விக்கிறார். அதேபோன்று, ஆத்மாவே அனைத்தையும் செய்விப்பவர் ஆவார். அனைத்தையும் செய்வது விசேடமான திரிமூர்த்தி சக்திகள் ஆகும். எனவே, மாஸ்ரர் படைப்பாளர் என்ற ஆசீர்வாதத்தை உங்களுடைய விழிப்புணர்வில் வைத்து, திரிமூர்த்தி சக்திகளையும் பௌதீகமான புலனங்கங்களையும் சரியான பாதையில் செயற்பட வையுங்கள்.

சுலோகம்: அவ்யக்த் பராமரிப்பின் ஆசீர்வாதத்தின் உரிமையை அனுபவம் செய்வதற்கு, மிகத் தெளிவாக இருங்கள்.

ஓம் சாந்தி